

ધન્ય ધન્ય ઘડી પ્રભુ પ્રાગટ્યની... ગુણાતીત સાધુ સ્વરૂપે પ્રગટ સહજાનંદની...!

હે પ્રભુ !

હે પૂર્ણ પુરુષોત્તમ નારાયણ
શ્રી સહજાનંદ સ્વામી મહારાજ !
કલ્પનાતીત અને અપરંપાર કૃપા કરી
આપ - સ્વયં પરાત્પર પરબ્રહ્મ
માનવ દેહ ધારી આ પૃથ્વી પર
મંગલ પ્રાદુર્ભાવ પામ્યા !
ધન્ય એ પુણ્યભૂમિ ભારત અને
ગૌરવવંતી મંગલ ઘરા છપૈયા ગામની
જ્યાં સાક્ષાત્ ધર્મદેવ અને ભક્તિમાતાનાં
ભાવ-ભક્તિ-તપ અને
અનંત પુણ્યોદયનાં સુફલરૂપ
તેઓ આપની દિવ્ય લીલાનાં દર્શન પામ્યાં !
નવ વર્ષથી અધિક સમયનાં
ભારત તીર્થાટન દરમિયાન
અનેક જીવ-પ્રાણી-વૃક્ષો-વનો-મનુષ્યોને
આપના દિવ્ય સંબંધની પ્રાપ્તિ, આપનાં દર્શન,
આપની અલભ્ય સેવાના લાભ પ્રાપ્ત થયા !
ભારતીય અધ્યાત્મદર્શન, સત્સંગ, શાસ્ત્રવિમર્શ
અને વિદ્વદ્ ચર્ચાઓની અગણિત શૃંખલાએ
તે સર્વમાં સંમિલિત અનેક દિવ્ય ચૈતન્યોની
આધ્યાત્મિક સાધનાને પરિપુષ્ટ કરી
તેમાં બળ પૂર્યા !
ગૌરવસંપન્ન અને ભાગ્યશાળી



આ ઘરા ગુજરાત - સૌરાષ્ટ્રની,
જ્યાં આપ પધાર્યા, વસ્યા, અનંત લીલાઓ દ્વારા
મનુષ્યજીવનને ઊદ્ધર્વમાર્ગે પ્રેર્યા,
યોગીઓને પરમ યોગમાં સ્થિર કર્યા,
સંતો-સાધકોની ભક્તિ સ્વીકારી
બ્રહ્માનંદના અનુભવ કરાવ્યા,
સૌનાં આત્યંતિક કલ્યાણના માર્ગ સુલભ અને
પ્રશસ્ત કરનારી દિવ્ય ઉપાસના -
શ્રી અક્ષરપુરુષોત્તમ ઉપાસનાનાં સ્થાપન અને
પ્રતિપાદન કર્યાં

હે પ્રભુ ! હે પરાત્પર પરબ્રહ્મ !

આપની અસીમ કૃપાની પરાકાષ્ટા સ્વરૂપે
આપે સાક્ષાત્ અનાદિ અક્ષરબ્રહ્મ તત્ત્વને પણ
આ પૃથ્વી પર પ્રાદુર્ભાવ પ્રાપ્ત કરાવ્યા.
ડભાણ ગામની એ તીર્થતુલ્ય ભૂમિ પર
ભાગવતી દીક્ષા સમયે અને
ત્યારબાદ પણ અનેક પ્રસંગોએ
આપે શ્રી ગુણાતીતાનંદ સ્વામીને આપના
અક્ષરધામ સ્વરૂપે ઓળખાવ્યા,
આપના પરબ્રહ્મ તત્ત્વના સાંગો પાંગ
અખંડ, પ્રગટ અને સાકાર ધારકરૂપે ઓળખાવ્યા !
અને, તેઓ દ્વારા અને ત્યારપછી
ગુણાતીતભાવને પ્રાપ્ત કરેલા સત્પુરુષ થકી
આપ આજપર્યંત આ પૃથ્વી પર પ્રગટ છો,
અને શાશ્વતકાળપર્યંત રહેશો તેવાં આપનાં

અભય વરદાન તે આપની કરુણા
 અને અનલદ કૃપા !
 હે દયાળુ ! હે મહારાજ ! હે પ્રભુ સ્વામિનારાયણ ભગવાન !
 અમારે તો આપનો આશરો છે !
 આશરો છે એટલે કે આપ અમારાં માટે
 સર્વોપરી પ્રભુ છો, અમારાં જીવનમાં કેવળ એક
 આપ જ સર્વ કર્તા,
 સર્વ હર્તા, સર્વ કારણના કારણ છો !
 હે મહારાજ !
 આપ સર્વના, સર્વત્ર,
 સર્વથા પ્રેરક-પ્રવર્તક છો જ !
 તો, આપના આશ્રિત સહુમાં
 આપની મરજી,
 પ્રેરણા અને શક્તિ કાર્ય કરે છે,
 પ્રગટ થાય છે,
 લીલા કરે છે ;
 તેથી, તેઓ સૌ આપનાં જ મૂર્તિરૂપ
 બ્રહ્મરૂપ છે અને માટે નિર્દોષ છે, દિવ્ય છે !
 હે મહારાજ ! હે સ્વામી !
 આપના અદ્વય તત્ત્વના ધારક
 ગુણાતીતભાવને પ્રાપ્ત કરેલા સત્પુરુષ-સાધુરૂપે
 આપ અખંડ પ્રગટ છો,
 આપ સાક્ષાત્, સાકાર છો,
 અમને ગુરુહરિ સંતભગવંત સાહેબજીરૂપે
 પ્રત્યક્ષ પ્રાપ્ત થયા છો !
 તેઓની મૂર્તિરૂપે આપનાં દિવ્ય તત્ત્વ અમારા
 આત્મામાં વિદ્યમાન છે, તેથી અમે પણ
 આત્મારૂપે અક્ષર છીએ, બ્રહ્મરૂપ છીએ,
 પ્રગટ ગુરુહરિના દાસ છીએ !



હે પરાત્પર પરબ્રહ્મ શ્રી સહજાનંદ સ્વામી મહારાજ !

આપના પ્રાદુર્ભાવની મંગલ તિથિ
 ચૈત્ર શુકલ નવમીએ પ્રાર્થના છે કે :
 હે પ્રભુ !

હે અનાદિ અક્ષરબ્રહ્મ શ્રી ગુણાતીતાનંદ સ્વામી મહારાજ !

અમે અમારા મૂળ સ્વરૂપને પિછાણીએ !
 અમે બ્રહ્મરૂપ છીએ અને
 અમારા આત્મામાં પ્રગટ ગુરુહરિ સાહેબજીરૂપે
 આપનાં જ અદ્વય તત્ત્વ બિરાજમાન છે !
 આ જાગ્રતતા રૂપી
 અમારા મનની અને જીવનની વૃત્તિ
 અખંડ અમારા પ્રગટ ગુરુહરિ સાહેબજીમાં
 નિરંતર પરોવાયેલી રહે !
 તેઓની અંતરની પ્રસન્નતા પ્રાપ્ત કરવાના
 એકમાત્ર હેતુ અને જીવનધ્યેય સાથે
 અમારાં પ્રત્યેક વિચાર, વાણી અને વર્તન
 ભક્તિરૂપે સમર્પિત હો !
 જેમ અમારા આત્મામાં આપ બિરાજમાન છો,
 તેમ સૌના આત્મામાં પણ આપ બિરાજો છો,
 તે સ્વરૂપનાં દર્શન કરીએ,
 સહુને નિર્દોષ અને દિવ્ય જાણીએ અને
 તેઓ દ્વારા પ્રગટ આપના સ્વરૂપની સેવા કરીએ,
 ગુણ ગાઈએ,
 સૌમાં વિચરતી બ્રહ્મની મૂર્તિની લીલા માણીએ.
 આપના પ્રાગટ્યની આવી પ્રત્યેક ઘડીની ધન્યતા સાથે
 અમારાં જીવન આપના દિવ્ય કાર્યના વાલક બની રહો
 તેવી અભ્યર્થના !

~ સાધુ મનોજદાસ ~

~ સાધુ મનોજદાસ